

ደብረ ታቦር

13 ነሐሴ 2014 ዓ.ም. (8/20/2022)

ወተወለጠ ራእዩ በቅድሜሆሙ ወአልባሲሁኒ ኮን ፀዓዳ ከመ በረድ!

ንባባት: ዕብ 11:23-30, 2ጴጥ 1:15-ፍ፥ ግ.ሐ. 7:34-51; ማር 9:2-10.

ምስባክ:

1. ታቦር ወአርሞንኤን በስመ ዝአከ ይትፈስሑ ወይሰብሑ ለስምክ መዝራዕትክ ምስለ ኃይል፥ “ እምባ ታቦርን ሄርሞንን ብስምክ ዕልል ይብሉ፥ ንስምክ ኸእ የምስግኑ፥ ቅልጽምክ ምስ ሓይልኻ” መዝ. 89:12~13።
2. ደብር ርጉዕ ወደብር ጥሉል፥ ለምንት ይትነሥኡ አድባር ርጉዓን ደብር ዘስምሮ እግዚአብሔር የኃድር ውስቴቱ” “እምባ ርጉእን ጥሉልን፥ ስለምንታይ ኢኹም ብቕንኢ እትትንሥኡ፥ እግዚአብሔር አብኡ ንዘለዓለም ክነብር እዩ መዝ. 69:15-16).

አብ ቅዱስ መጽሐፍ ደብረ ታቦር ዝብል አብ ክልተ ቦታ ንረኽቦ። 1. ካብ ከተማታት ዛብሎን ናይ ሌዋያን ከተማ ታቦር (1ዜና መ 6:77) እትብሃል። 2. አብ ታሕተዋይ ገሊላ 8ኪ.ሜ ምስራቕ ካብ ናዝሬት ዘሎ ሎሚ ብጃባል ኣል ጡር (ኤር 46:18፥ መዝ 89:13) ብዝብል ዝፍለጥ። እዚ ንቦ እዚ ንሰሜንን ንደቡብን ክትቐጻጸር ከምኡ ንጎላጉል ኤስድራኤሎን ብቐሊል ክትቐጻጸር ዝሕግዝ ገዛኢ ቦታ እዩ። ዲቦራ እትብሃል ነቢዮት ንባርቕ ወዲ አቢኖም ልኢኻ አብ ደብረ ታቦር ክእከቡ ነገራቶ ዝብል አብ (ዘመሳፍንት 4:6) ንረክብ። አብ ንቢይ ሆሴዕ ከአ ደብረ ታቦር ከም ኣምልኾት ጣኦት ዝገብረሉ ይዛረብ (5:1)። አብ ትውፊት ክርስትና ደብረ ታቦር ወላ እኳ ብስም ኣይጸዋዕ እምበር አብ ወንጌላውያን (ማቴ 17:1-8፥ ማር 9:2-8፥ ሉቃ 9:28-36) ተጠቒሱ ዘሎ ንደብረ ታቦር እዩ ዘስምዕ ዝብል እምነት ኣሎ።

ናይ ሎሚ ወንጌል ብዛዕባ ናይ ኢየሱስ ራእዩ አብ ደብረ ታቦር ከም ዝተለወጠ ይነግረና። እዚ ሃብታም ንኣስተንትኖ ክፍሊ ወንጌል እዩ። አብ ቅዱስ መጽሐፍ ብዙሕ ጊዜ አብ እምባታት ዓበይቲ ነገራት እምነት ከም ዝተፈጸሙ ንርኢ። ብባህሪ ክንርእዮ ከሎና አብ ዝባን እምባ ጥዑምን ጽፋይን ንፋስ ነስተንፍስ፥ እቲ ጽቡቕ ፓናሮሚክ ራእይ ንመንፈስና ሓዲሱ ብዛዕባ ኣምላኽ ከም እንሓስብ ይገብረና።

ርእሲ እምባ ባህርያዊ ቦታ ንኣምላኽ ክትረኽበሉ እትኽእል እዩ። አብ ቅዱስ መጽሐፍ ኣምላኽ አብ ርእሲ እምባታት ንደቂ ሰባት ብዛዕባ ርእሱን ድለታቱን መደባቱን ከም ዝገለጸ ንርኢ። ካብዚ ዝተላዕለ እምባታት ቅዱሳት ቦታታ ኮይኖም ኩሉ ጊዜ ዓበይቲ ነገራት አብኦም ይፍጸም። አብ ደብረ ሲና ኣምላኽ ዓሰርተ ትእዛዛት ንሙሴ ሂብዎ ነብያት ከም ኤልያስ (አብ እምባ ቀርነሌዎስ) ምስ ኣምላኽ ተዛሪቦም። አብ ሓዲስ ኪዳን ኢየሱስ ናይ መጀመርያ ትምህርቱ አብ እምባ ሂቡ፥ አብ እዋን ለይቲ አብ እምባ ደይቡ ይጽሊ ነሩ፥ አብ እምባ ቀራንዮ ተሰቐሉ፥ ካብ እምባ ንሰማይ ዓሪጉ። አብ ምድራዊ ሕይወት ኢየሱስ እምብእር እምባታት ዓበይቲ ፍጻሜታት ዝተገብረሎም እዮም።

አብ ሃገርና ነዚ መሰረት ብምግባር መብዝሕትኦም ገዳማት ብዙሓት አበው ቅዱሳን ዝንበሩሉ አብ እምባታት እዮም ተደኩኖም ዘለዉ ንኣብነት ገዳም ስላሴ(ጳዕዳ እምባ) ደብረ ቢዘን፥ ደብረ

ሲና. . . . ፣ አብ እምባታት ጽምዋ ከምኡ ዝኾነ ጫውጫውታ ስለ ዘይርከብ ንአስተንትኖ ምቹእ ኩነታት ይፈጥሩልና። አብ እምባ ኮንካ ዋሕስ ድሕነት አሎ ጸላኢ ብቐሊል ከጥቅዓካ አይክእልን እዩ። እዚ ኽኩ አብ መንፈሳዊ ሕይወት ሰባት ናብ አምላኽ ዘቐርብ ነገራት አለዎ ስለዚ ሓፍ ዝበለ ቦታ ካብ ምድራዊ ሕይወትና ወጺእና ብመንፈስ አብ አምላኽ ክንቀርብ ይሕግዘና።

ማርቆስ ወንጌላዊ ነዚ ናይ ኢየሱስ ራእይ ምልዋጥ አብ ማእከል ወንጌሉ እዩ አስፊሩ ዝነግረና እዚ ኽክ ብዘይ ምኽንያት አይ ኮነን። ኢየሱስ ንሓዋርያቱ ንሱ መን ምጳኑ ክርድኡን ክፈልጡ ኢሉ ደጋጊሙ ብዝተፈላለየ መገዲ ገሊጽሎም። እንተ ኾነ ሓዋርያት ዝተረድኦም አይ መስልን ስለዚ ነዚ ናይ ኢየሱስ ራእይ ምልዋጥ አብ ደብረ ታቦር ብፍሉይ ራእይ ከም ዝተለወጠ ይነግረና።

ኢየሱስ አብ ደብረ ታቦር አብ ቅድሚ ሰለስተ ሓዋርያቱ ራእይ ተለዊጡ። እዞም ሓዋርያት አብ ገተሰማኒ አብ እዋን ጓሂኡ እውን ምስኡ ክህልዉ እዮም። እዚ ናይ ራእይ ምልዋጥ ነቲ ዝመጽእ ስቓይን ሕማማን ምቅርራብ ክጠቅም ንማለት እዩ ተገሩ። ሙሴን ኤልያስን ብዛዕባ ዝመጽእ ሞቱ ምስኡ ክዛረቡ ተራእዮም። ሙሴ ዝዓበየ ነብይ ሕጊ አምላኽ ተቐቢሉ ዝሃበ እዩ፤ ኤልያስ ሓደ ካብቶም ዝዓበዩ ነብያት እዩ። እዞም ክልተ ንኦሪትን ነብያትን ስለ ዝውክሉ ምሉእ ግለጸት አምላኽ እዩ ዘመልክት። ማርቆስ ወንጌላዊ ኢየሱስ ምልክት ናይ መልኮታዊ ግልጸት ምጳኑ እዩ ዝገልጽ። ነዚ ዝኾነ መግለጺ ወይ ቃል አየድልን ምኽንያቱ እቲ ምልክት ካብ ሕይወት ዝዓበየ ስለ ዝኾነ። አብ ቅድሚ እዞም ክልተ ንሕግን ንነብያትን ዝውክሉ ድምጺ ካብ ሰማይ ካብ አብኡ እዚ ዘፍቅሮ ወደይ እዩ፤ ንእኡ ስምዕዎ ዝብል ተሰሚዑ። አብዚ እንርእዮ ካብ ብሉይ ኪዳን ናብ ሓዲስ ኪዳን ከመይ ኢሉ ቀስ ብቐስ ከምዝተመሓለፈ እዩ።

ኢየሱስ ንብሉይ ኪዳን ክምልእ እምበር ከጥፍእ አይመጸን። በዚ መሰረ እምብኣር ክርስትና አብ ዕለታዊ ሕይወት ዘይርክ ሕቡእን ምስጢራውን ወይ ሕግን ዓምዲ እምነትን ጥራሕ ዝሓዘ አይኮነን። አብ ግብሪ አብ ዕለታዊ ሕይወት ክርክ ዘለዎ ሕያው እምነት እዩ። ኢየሱስ ክርስቶስ ፍጹም አምላኽ ፍጹም ሰብ ዝኾነ ንሱ መገድን ሓቅን ሕይወትን እዩ። ንኡኡ ክንሰምዖን ክንክተሎን አለና። መልእኽቲ ዕብራውያን ከምዝብለና ቀደም ነቦታትና ብነብያት ገሩ ተዛረቦም፤ አብዘን ዳኅረዎት መዓልታት ግን ንኡና በቲ ወራሲ ኩሉ ዝገብር ብኡኡውን ንዓለም ዝፈጠረ ወዱ ገሩ ተዛረቦና (1፡1-2)።

ናይ ኢየሱስ ራእይ ምልዋጥ ቀንድን ማእከል ምስጢር ሕይወቱን ከምዝኾነ ንርኢ። ክሳብ እዛ እዋን ኩሉ ቀጻልን ንዝበለጸ መገድን ይጉዓዝ ነሩ፤ ብሰብከቱን ብተአምራታቱን ልቢ ብዙሓት መሲጡ ብዙሓት በቲ ዝብሎን ዝገብሮን ዝነበረ አሚኖም እኳድኦ ንጉሥ ክገብርዎ ይደልዩ ነሮም። ከምዚ ዝበለ ነብይ ኮቶ አብ ኢስራኤል አይተራእየን እናበሉ ይዛረቡ ነሮም። አብኡ ዝነበሮም ትጽቢትን አኽብሮትን ዓቢ እዩ ነሩ፤ እንተኾነ ካብ ሕጂ ካብ እምባ ናብ ሽንጥሮ ናብ ገተሰማኒ አብ ቀራንዮ ገጹ ክኸይድ እዩ። እዚ ናይ ራእይ ምልዋጥ ናይቲ ዝጓነፎ ክብሪ ጣዕሚ ምልክት ሂቡ በዚ ምኽንያት ነቲ ከቢድ መስቀል ክጸውርን ነቲ ዝወርዶ ስቓይትን ውርደትን ብመንጽር እዚ ክብሪ ክርእዮ ክኢሉ። ልዕሊ ኹሉ እዚ ናይ ራእይ ምልዋጥ አብኡ ዘሎ ናይ ሰማይዊ አብኡ ፍቕሪ ገሊጹ። አብ ጥምቀቱ አብ ሩባ ዮርዳኖስ አብኡ ከምዚ እናበለ ፍቕሩ ገሊጹ እዚ እቲ ዘፍቅሮ ወደይ እዩ። ሕጂ ኽክ እዚ እቲ ዘፍቅሮ ወደይ እዩ ስምዕዎ ይብል።

ነቶም ሰለስተ ሓዋርያት እዚ ናይ ብሓቂ ንዝልዓለ ነገራት ክርድኡ ዝሕግዝ ተመክሮ እዩ ነሩ። ቅድሚ ሕጂ ከምዚ ኮይኑ ርእዮም አይፈልጡን። ጴጥሮስ ካብ ተሓጓስ ዝተላዕለ መምህር ንኡና አብዚ ምንባር ጽቡቕ እዩ ሓደ ንኡኽ ሓደ ንሙሴ ሓደ ንኤልያስ ሠለስተ ዳስ ንስራሕ በሎ። እዚ

ግን አይ ኮነን። እዚ ኹሉ ንክኸውን ዘለዎ መቀራረቢ እዩ ነሩ። ምስ ኢየሱስ ኮይኖም ካብቲ ንቡ ወሪዶም ኣብቲ ሽንጥሮ ምስኡ ኣብ ጌተሰማኒንን ኣብ ቀራንዮን ክወርዱ ኣለዎም። ካብ እምባ ታቦር ክወርዱ ኣይደለዩን፤ ኣብ ገተሰማኒን ምስኡ ክጸንሑ ኣይደለዩን። ኢየሱስ ምስ ተታሓዘ ኩሎም ሃዲሞም።

ኣብ ርእስና ተመሊስና እንተ ረኣና ከም ሓዋርያት ምስኡ ክንጸንሓሉ እንደልን ካብኡ እንሃድመሉን እዋናት ኣሎ። ምስኡ ክነብር ንደሊ እንተ ኮነ ፈተናን ጭንቅን ምስ መጽአና ሓዲግናዮ ንሃድም። ኢየሱስ መድኃኒና ዘተስፈወና ናይ ዕምባባታት ገነት ኣይኮነን ገነት ኣውልዕን ኣኸሊክ መሳለቂ እሾኽን እዩ። ክስዕበኒ ዝደሊ ዕለት ዕለት መስቀሉ ጸሩ ይስዓበኒ ኢሉና እዩ።

ኣብ እምባ ደብረ ታቦር ዝተፈጸመ ንሓዋርያት ዝለዓለ ተመክሮ ንመጻኢ ዝጓነፎም ማእሰርትን ፍርድን ንምቅርራቦምን እዩ። እነዕርጎ መዓልታዊ ውዳሴና ከም ናይ ሓዋርያት ዝለዓለ ተመክሮ ነቲ ኣብ ዕለት ዕለት ዝጓነፈና ፍርዲ ጸገማት ፈተና እዩ። መስዋዕቲ ቅዳሴ ንግዳማዊ ለውጢ (Transfiguration) ወይ ተሓድሶ ኣይ ኮነን ንመሰረታዊን ምሉእ ተሓድሶ ጨረሽካ ምልዋጥ (Transubstantiation) እዩ። ኣብ መዓልታዊ ሕይወትና ህብስትን ወይንን ኣብ ብኸብሪ ዝተንሥኡ ኢየሱስ ይቕየር ንሕና እውን ነዚ ተቐይሮ ኢና እንጅምር። ካብ መአዲ ሥጋኡ ወደሙ ክንሳተፍ እንከሎና ሓጎስን ምሉእ ምትእምማንን ለቢስና ከም ጴጥሮስ ኃይታና ኣብዚ ምሳኻ ምንባር ይሕሸና ኣብ ምባል ክንበጽሕ ኣሎና። መቐረትን ጣዕሚ መድኃኒና ስለ ዘስተማቐርና ክንከይድ ኣይንደልን ኢና። ግን ንወጽእ ንኸይድ። ኣብ ምውዳእ ቅዳሴ ብሰላም እተዉ ኩዱ ወንጌለ መንግስት ስበኹ እናበለ ካህን ንሓዲስ ጉዕዞ ሕይወት ክንጅምር የስናብተና። ሽቡ መስቀልና ነልዕል ኣብ ፈተናን ፍርድን ዓለም ክንኣቱ ንብገስ። ኣብ እምባ ስለ ዝደየብና ንኹሉ ንፈልጦ ኢና ከምቲ ጳውሎስ ዝብሎ ካብቲ ብኢየሱስ ክርስቶስ ኣቢሉ ዝተገልጸልና ፍቕሪ ኣምላኽ ወላ ሓደ ክፈልየና ዝኸእል የለን ኣብ ምባል ክነብጽሕ ኢና።

ዕለተ ደብረ ታቦር እምብኣር ዕለተ ተሓድሶ ብኹሉ እያ። ንኣምላኽ ምሉእ እምነትና እንገልጽሉ ንዝኣረገ ጠባያትናን ኣተሓሳስባናን ቀይርና ምስ ኢየሱስ ብሓዲስ መንፈስ ክነብር እንውስነሉ እዩ። ካብ እምባ ከፍኣትና ወሪድና ምስ ክርስቶስ ኣብ ንብ ቀራንዮ ዓሪግና ንሓዲስ ትንሣኤ ንበገስ።

ኣ ክርስቶስ መድኃኒይ ሕይወተይ ዝቕይረሉ ጸጋ ዓድለኒ!

ርሑስ ብዓል ደብረ ታቦር 2014 ዓ.ም.

አባ ንጉሠ ፍሥሓ